

କାଲ୍‌ଭେରିଆ କାନ୍ଦୁଛି

ଡ. ନିତ୍ୟାନନ୍ଦ ସ୍ବାଇଁ

ମରି ସସ୍‌ର ଜଙ୍ଗଲରେ
କାଲ୍‌ଭେରିଆ କାନ୍ଦୁଛି । ଏ କାନ୍ଦ ଆଉ
ବନ୍ଦ ହେବନି । ଦିନକାଳ ତା’ର ସରିସରି
ଆସିଲାଣି । ହେଲେ, ତା’ କୋଳରେ
ସେ ପିଲାଟିଏ ଦେଖିଲାନି । ଗତ ୩୦୦
ବର୍ଷ ତଳେ ଯାଇ ସେ ଶିଶୁ ମୁହଁ
ଦେଖିଥିଲା । ତା’ ଚାରିକଡ଼େ ସେମାନେ
ତାକୁ ଘେରି ବଢ଼ି ଆସୁଥିଲେ । ତାଙ୍କର
ନିଃଶ୍ୱାସପ୍ରଶ୍ୱାସର ତାତି ତା’ ଦେହରେ
ବାଜି ଶିହରଣ ଆଣୁଥିଲା ।

କାଲ୍‌ଭେରିଆ ପାହାଡ଼କୁ
ପଚାରେ-

“ହେ, ପାହାଡ଼, ମୋ
ଡୋଡୋକୁ ଦେଖିଛ ?”

ପାହାଡ଼ କହେ, “ଦେଖୁଛୁ ପରା କାଲ୍‌ଭେରିଆ, ମୁଁ ଅତଳ । ମୁଁ କ’ଣ ଚଲାବୁଲା କରିପାରୁଛି ଯେ
ଡୋଡୋକୁ କେଉଁଠି ଦେଖିଥିବି ?”

କାଲ୍‌ଭେରିଆ ପଚାରେ ମୟୂରକୁ “ହେ, ମୟୂର ଭାଇ, ଡୋଡୋ ମୋ’ର କୁଆଡ଼େ ଗଲା କି ?”
“କାହିଁ, ତାକୁ ତ ମୁଁ ଏବେ ଦେଖୁନି,” ମୟୂର ଉତ୍ତର ଦିଏ ।

ଅକିନଯାଇ କାଲ୍‌ଭେରିଆ ପୁଣି ପଚାରେ ପବନକୁ, “ପବନ, ତମେ ତ ଅଦିକନ୍ଦି ସବୁ ବୁଲୁଚ
ତମେ ଦେଖିନା ଡୋଡୋକୁ ?”

ଉତ୍ତର ଦେଇ ନ ପାରି ପବନ ରୁପ୍ ରହିଯାଏ ।



କାଲ୍‌ଭେରିଆ ତୋତୋକୁ ଖୋଜୁଛି । ତୋତୋ ଆସୁଥିଲା । ତା’ ଚାରିପଟେ ବୁଲିବୁଲି ଫଳ ଗିଳି ଖାଉଥିଲା । ହାଲିଆ ହୋଇଗଲେ ତା’ ଦେହକୁ ଲାଗି ଘୁମେଇ ପଡୁଥିଲା । ସେତେବେଳେ କାଲ୍‌ଭେରିଆ ପାଉଥିଲା ମାତୃତ୍ୱର ଆନନ୍ଦ । ସେ ତୋତୋ ଆଉ ଆସୁ ନାହିଁ । କାଲ୍‌ଭେରିଆ ଭାବୁଛି, “ମୁଁ ତ ତାକୁ କେବେ କିଛି କହିନି ? ତେବେ ତା’ର ଏତେ ଅଭିମାନ କାହିଁକି ?”

“ପବନ ଭାଇ, ତୋତୋକୁ ମୋ’ର ଟିକେ ଖବର ଦିଅନ୍ତୁ । ମୁଁ ତାକୁ ଅନେଇ ବସିଛି ପରା । ସେ ଧରଟିଏ ହେଲେ ଆସି ମୋ’ ଆଡ଼େ ବୁଲି ଯାଆନ୍ତା ନାହିଁ ?”

ପବନ ସବୁ ଦେଖିଛି । ତା’ରି ଆଖି ଆଗରେ ଯାହା ସବୁ ଘଟି ଯାଇଛି ତାର ସେ ସାକ୍ଷୀ । ସେ ଏହାର ପ୍ରତିବାଦ କରିଥିଲା । ରାଗରେ ପାଟିଯାଇ ସେ ସ୍ପଷ୍ଟ କରିଥିଲା ଝଡ଼ । କିନ୍ତୁ ସେ ହାର ମାନିନେଲା । ଏଇ ଅମାନିଆ, ଅବିବେକୀ ମଣିଷ ଜାତିଟା ପାଖରେ କିଏ ହାର ମାନୁନି ଯେ ? ଯିଏ ବିବେକ ଖଟେଇ କାମ କରେନି । ତାକୁ ଦୂରରୁ ଜୁହାର । ଭକ୍ତିରେ ନୁହେଁ, ଭୟରେ ଆଉ ଘୃଣାରେ ।

ପବନ ଠିକ୍ କଲା, ଆଜି ସେ କାଲ୍‌ଭେରିଆକୁ ସବୁ କହିଦେବ, ଏତେଦିନ ଧରି ଯାହା ସେ ଲୁଚେଇ ରଖୁଥିଲା କାଲ୍‌ଭେରିଆଠାରୁ । ସେହି ଗୋପନ କାହାଣୀକୁ ତା’ ଆଗରେ ଖୋଲିଦେବ । ତା’କୁ ଲୁଚେଇ କିଛି ଲାଭ ନାହିଁ । ଆଉ କେତେ ଦିନ ସେ ବଞ୍ଚିବ ଅବା ?

ପବନ କହି ଚାଲିଲା । କାଲ୍‌ଭେରିଆ ରୁପ୍ ହୋଇ ଶୁଣି ବସିଲା ପବନର ନିଜ ଆଖିଦେଖା ଘଟଣାସବୁ । ସେ କାହାଣୀ ନ ଥିଲା, ଥିଲା ସବୁ ସତ ।

୧୫୦୭ ମସିହା

କଥା ! ଭାରତ ମହାସାଗର
ଭିତରେ ଜାହାଜ ଚଳେଇ ଆସି
ମରିସସ୍‌ରେ ଓହ୍ଲେଇ ପଡ଼ିଲେ
ଗୋରା ପର୍ତ୍ତୁଗାଜ ସାହାବ ।
ବଣିଜ ବେପାର ଥିଲା ତାଙ୍କର
ବେଉସା । ପ୍ରଥମ ଦିନ ଏହି
ତୋତୋମାନେ ହିଁ ତାଙ୍କୁ
ମରିସସ୍ ଭୂମିରେ ସ୍ୱାଗତ



ଜଣାଇଥିଲେ । ପରେପରେ ଜାହାଜର ଧାଡ଼ି ଲାଗିଲା । ସାହାବ ଆସିଲେ, ଜିନିଷ ଆସିଲା, ଆସିଲେ
ସାହାବର ସାଥୀ ବିଲେଇ ଆଉ କୁକୁର ।

ପାରାଙ୍କ ଜାତିଭାଇ ହେଲେ ବି ଡୋଡ଼ୋ ଉଡ଼ି ପାରିବାକୁ ଅକ୍ଷମ । ଦେଖିଲେ ମନ ମୋହିଯିବ, ଏପରି
ନୁହଁ । କିନ୍ତୁ ଭାରି ଶାନ୍ତ । ଧୀରସ୍ଥିର । ଡୋଡ଼ୋ କିଛି ଛୋଟିଆ ପକ୍ଷୀ ନୁହେଁ । ପନ୍ଦରରୁ ପଚାଶ କେ.ଜି. ହେବ
ତା’ର ଓଜନ । ଭାରି ସରଳ ପ୍ରକୃତିର । ଏତେ ସରଳ ଆଉ ନିଷ୍ପପଟ ଯେ ତାକୁ ନିହାତି ବୋକା ବୋଲି ବି
କୁହାଯାଇପାରିବ ।

ଡୋଡ଼ୋ ଯେଉଁମାନଙ୍କୁ ଦିନେ ସ୍ବାଗତ ଜଣାଇଲା, ସେଇମାନେ ହିଁ ହେଲେ ତା’ର ପହିଲା ନମ୍ବର ଶତ୍ରୁ ।
ବିଲେଇ ଡୋଡ଼ୋର ବସା ଖୋଜି ଅଣ୍ଟାଭୋଜିରେ ଲାଗିଗଲା । ଡୋଡ଼ୋ ଶାବକମାନଙ୍କର ତଣ୍ଡି କଣା କରି ରକ୍ତ
ପିଇଗଲା । କୁକୁର ବି ଡୋଡ଼ୋ ଉପରକୁ ଝାମ୍ପି ପଡ଼ି ତା’ର ପ୍ରାଣ ନେଲା । ମାଂସପାଇଁ ସାହେବମାନେ
ଡୋଡ଼ୋକୁ ଶିକାର କରିବାରେ ଲାଗିଲେ । ଗୋଟିଏ ଡୋଡ଼ୋ ମାରିଦେଲେ ୨୦ରୁ ୨୫ କେ.ଜି. ମାଂସ !
ଡୋଡ଼ୋ ଶିକାର କରିବାଟା ତ କିଛି କଷ୍ଟକର ବ୍ୟାପାର ନୁହେଁ । ଶିକାରୀକୁ ଦେଖି ପଳାଇଯିବା ତ ଦୂରର କଥା,
ବରଂ ସେ ବନ୍ଧୁକମୁନକୁ ବୋକାଙ୍କ ଭଳି ଚାହିଁ ରହିଥିବ । ବନ୍ଧୁକ ତୋ’ କରେ, ଡୋଡ଼ୋ ସେଇଠି ଠୋ’
ହୋଇଯାଏ । ପଲଭିତରୁ ଗୋଟିଏ ଡୋଡ଼ୋ ଟଳି ପଡ଼ିଲେ ବି ଅନ୍ୟମାନେ ସେମିତି ଜଳଜଳ କରି ଚାହିଁ
ରହିଥାନ୍ତି । ପଲାଇଯାଇ ଆତ୍ମରକ୍ଷା କରିବାର କଳା ସେମାନଙ୍କୁ ବୋଧହୁଏ ମାଲୁମ୍ ନ ଥାଏ । ତେଣୁ ମରିସସରୁ
ଡୋଡ଼ୋର ବଂଶ ସମ୍ପୂର୍ଣ୍ଣ ଲୋପ ପାଇଯିବାକୁ ଲାଗିଲା, ମାତ୍ର ୧୭୫ ବର୍ଷ ଭିତରେ । ପନ୍ଦରଶହ ସାତ
ମସିହାରେ ପ୍ରଥମ କରି ଡୋଡ଼ୋ ଲୋକଲୋଚନକୁ ଆସିଲା । ଆଉ ୧୬୮୧ ମସିହାରେ ପୃଥିବୀର ଶେଷ
ଡୋଡ଼ୋଟି ଶିକାର କରିଦେଇ ମଣିଷ ଜାତି ଡୋଡ଼ୋର ବଂଶକୁ ସବୁଦିନ ପାଇଁ ନିଷିଦ୍ଧ କରିଦେଲା ।

ପବନର କଣ୍ଠରୋଧ ହୋଇ ଆସିଲା । ତଥାପି କାଲ୍‌ଭେରିଆକୁ କୁଣ୍ଢେଇ ଧରି ସେ କହିଲା, “ଯାହା
ହେବାର ତ ହୋଇଗଲାଣି, ମୋ ସୁନାଟା ପରା, ତୁ ଆଉ କାନ୍ଦନା ।”

ଡୋଡ଼ୋ ଆଜି ଆଉ ନାହିଁ । ଗତ ୩୦୦ ବର୍ଷ ତଳୁ ସେ ପୃଥିବୀ ବକ୍ଷରୁ ସବୁଦିନ ପାଇଁ ଲୋପ ପାଇ
ଯାଇଛି । ତେବେ ଡୋଡ଼ୋ ସହିତ କାଲ୍‌ଭେରିଆର ବା ସମ୍ପର୍କ କ’ଣ ? ଡୋଡ଼ୋର ବିଛେଦରେ କାଲ୍‌ଭେରିଆ
ବାହୁନୁଛି କାହିଁକି ? କାଲ୍‌ଭେରିଆ ଏକ ବିରାଟ ବୃକ୍ଷ । ସେହି ମରିସସର ବି ସେ ବାସିନ୍ଦା । କିନ୍ତୁ ୧୯୭୩
ମସିହାରେ ମରିସସରେ ମାତ୍ର ୧୩ଟି କାଲ୍‌ଭେରିଆ ଗଛ ବଂଚି ରହିଥିଲା । ପୁଣି ସମସ୍ତଙ୍କର ବୟସ ଥିଲା
୩୦୦ ବର୍ଷରୁ ଉର୍ଦ୍ଧ୍ବ । ସେମାନେ ସବୁ ମରିମରି ଆସୁଥିଲେ । ବଂଶବୃଦ୍ଧି କରାଇବାରେ ସେମାନେ ସମସ୍ତେ

ଥିଲେ ଅକ୍ଷୟ । କାଲଭେରିଆର ଫଳଗୁଡ଼ିକ ବେଶ୍ ବଡ଼ । ଦେହ ସେଣ୍ଟିମିଟରର ଖୋଳପା ପରିବେଷିତ ହୋଇ ରହିଥାଏ ମଞ୍ଜି । ତେଣୁ ଏହି ମୋଟା ଖୋଳପା ଫୁଟେଇ ଗଜା ବାହାରିବା ବଡ଼ କଷ୍ଟ ।

କାଲଭେରିଆ ଫଳ ଡୋଡ଼ୋର ବଡ଼ ପ୍ରିୟ । ଫଳଗୁଡ଼ିକୁ ଗୋଟା ଗିଳିପକାଏ ସେ । ତା’ର ପାକସ୍ଥଳୀରେ ଏହି ଫଳର ଖୋଳପା ନରମ ହୋଇଯାଏ । ନରମ ଖୋଳପା ଥାଇ ଗୋଟା ଫଳଟା ପୁଣି ଡୋଡ଼ୋର ମଳରେ ବାହାରି ଆସେ । ଖୋଳପାଟା ନରମ ହୋଇଯାଇଥିବାରୁ ମଞ୍ଜିରୁ ଗଜା ବାହାରିବାରେ କିଛି ଅସୁବିଧା ହୁଏନାହିଁ ।

ଡୋଡ଼ୋ ବଂଚିଥାଆନ୍ତା, କାଲଭେରିଆ ଫଳ ଗିଳି ପୁଣି ବାହାର କରିଦିଅନ୍ତା, କାଲଭେରିଆ ଫଳରୁ ଗଜା ହୋଇ କାଲଭେରିଆର ବଂଶ ବଢ଼ି ଚାଲନ୍ତା । କିନ୍ତୁ ଡୋଡ଼ୋର ବଂଶ ଲୋପ ହୋଇଗଲା ପରେ କାଲଭେରିଆର ଅଙ୍କୁରୋଦ୍ଗମ ଆଉ ସମ୍ଭବ ହୋଇପାରିଲା ନାହିଁ । ଗତ ୩୦୦ ବର୍ଷ ତଳେ ପୃଥିବୀର ସର୍ବଶେଷ ଡୋଡ଼ୋ ପକ୍ଷୀଟିର ମୃତ୍ୟୁ ହେଲା । ଗଲା ୩୦୦ ବର୍ଷ ଧରି ପ୍ରାକୃତିକ ଉପାୟରେ କାଲଭେରିଆ ବୃକ୍ଷରୁ ଅଙ୍କୁରୋଦ୍ଗମ ହୋଇଥିବାର କେହି ଜାଣି ନାହିଁ ।

ଡୋଡ଼ୋର ମୃତ୍ୟୁ ହୋଇଛି । ଆମେ ହିଁ ତା’ମୃତ୍ୟୁପାଇଁ ଦାୟୀ । କାଲଭେରିଆ ମରିମରି ଆସୁଛି । ପରୋକ୍ଷ ଭାବରେ ଦେଖିଲେ ଏହି ମଣିଷ ଜାତିଟା ହିଁ ଆତତାୟୀ । କାଲଭେରିଆର ଦୁର୍ଦ୍ଦଶାର କାରଣ ଆମକୁ ଜଣା । କିନ୍ତୁ ଆମେ ନିରୁପାୟ । ଯିଏ ତା’ର ବଂଶବୃଦ୍ଧିରେ ସାହାଯ୍ୟ କରିଥାନ୍ତା, ସେହି ଡୋଡ଼ୋ ଆଜି ଆଉ ନାହିଁ । ଆମେ ଡୋଡ଼ୋର ବଂଶ ବୁଢ଼େଇ ଦେଇଛୁ, କାଲଭେରିଆର ବଂଶ ବୁଢ଼ି ଆସୁଛି ।

ଡୋଡ଼ୋ ପକ୍ଷୀଟିଏ । କାଲଭେରିଆ ଗୋଟିଏ ବୃକ୍ଷ । ସମଧର୍ମୀ ନ ହୋଇ ମଧ୍ୟ ସେମାନଙ୍କର ସମ୍ପର୍କ ଅବିଚ୍ଛେଦ୍ୟ । କିନ୍ତୁ ଆମେ ? ସେମାନଙ୍କର ରକ୍ଷକ ନ ହୋଇ ଭକ୍ଷକ ସାଜିଲୁ ।

ପ୍ରକୃତି କାହିଁକି ଡୋଡ଼ୋକୁ ସୃଷ୍ଟି କଲା ? କାହିଁକି ସେ ଜନ୍ମ ଦେଲା କାଲଭେରିଆକୁ ? ଡୋଡ଼ୋ ଆଉ କାଲଭେରିଆର ସମ୍ପର୍କ ଯୋଡ଼ିଲା ଅବା କାହିଁକି ?

ଆମେ କେହି ବି ସେ କଥା ଭାବିଲୁନି । ଆମେ କୁଆଡ଼େ ପୃଥିବୀର ଶ୍ରେଷ୍ଠଜୀବ ! କାରଣ ଆମର କୁଆଡ଼େ ‘ବିବେକ’ ଅଛି । ଧିକ୍ ଆମର ବିବେକକୁ !

କାଲଭେରିଆ ଲୁହ ଝରାଉଛି । ଗୁମୁରିଗୁମୁରି ସେ ବାହୁନି ଉଠୁଛି – “ଡୋଡ଼ୋ, ଡୋଡ଼ୋ ମୋର, ଆଉ କ’ଣ ମୋ ପାଖକୁ ଆସିବୁ ନାହିଁ ?”

ଲେଖକ ପରିଚୟ

୧୯୪୩ ମସିହା ଜାନୁଆରୀ ମାସ ୨୯ ତାରିଖରେ ଡାକ୍ତର ନିତ୍ୟାନନ୍ଦ ସ୍ୱାଇଁଙ୍କର ଜନ୍ମ । ସେ ‘ଏ ଦେହ ଥିଲେ ସର୍ବ ପାଇ’, ‘ବିଜ୍ଞାନର ବର୍ଷାଳୀ’, ‘ହୃଦ୍‌ରୋଗ’, ‘ପରିବେଶ ପରିକ୍ରମା’ ‘ରହସ୍ୟ’ ଇତ୍ୟାଦି ଅନେକ ଉପାଦେୟ ପୁସ୍ତକ ରଚନା କରି ଓଡ଼ିଆ ସାହିତ୍ୟ ଜଗତକୁ ପରିପୁଷ୍ଟ କରିଛନ୍ତି ।

ଶିକ୍ଷକଙ୍କ ପାଇଁ ସୂଚନା

- ✦ ଶିକ୍ଷକ ପ୍ରସଙ୍ଗଟିକୁ ପଢ଼ାଇବା ପୂର୍ବରୁ ଏହାର ପୃଷ୍ଠଭୂମି ସମ୍ପର୍କରେ ଧାରଣା ଦେବେ ।
- ✦ ବୃକ୍ଷ ସୃଷ୍ଟି କରିବାରେ ପକ୍ଷୀର ଭୂମିକା ସମ୍ପର୍କରେ ସୂଚନା ଦେବେ ।
- ✦ ରକ୍ଷକ ପରିବର୍ତ୍ତେ ଭକ୍ଷକ ସାଜି ମନୁଷ୍ୟ ନିଜେ କିପରି ନିଜର କ୍ଷତିସାଧନ କରୁଛି, ତାହା ବୁଝାଇବେ ଓ ପରିବେଶ ସୁରକ୍ଷାର ଗୁରୁତ୍ୱ ଆଲୋଚନା କରିବେ ।
- ✦ ହାସ୍ୟ, କ୍ରନ୍ଦନ, କ୍ରୋଧ ଭଳି ଆବେଗକୁ ମନୁଷ୍ୟ କିପରି ପରିପ୍ରକାଶ କରେ, ତାହାର ଧାରଣା ଦେବେ । ଆବଶ୍ୟକ ସ୍ଥଳେ ନିଜେ ଅଭିନୟ ସହ ବୁଝାଇବେ ।

ସୂଚନା

କାଳଭେରିଆ-ମରିସସ୍ୱର ଜଙ୍ଗଲରେ ଥିବା ଗଛ, ଯାହା ପ୍ରାୟ ଲୋପ ପାଇ ଯାଉଛି

ତୋତା -ମରିସସ୍ୱରେ ଅତୀତରେ ଦେଖାଯାଉଥିବା ଏକ ପକ୍ଷୀ, ଯାହାର ବଂଶ ଲୋପ ହୋଇଗଲାଣି ।

ଅନ୍ଧିକନ୍ଦି - ପ୍ରତ୍ୟେକ ସଂକୀର୍ଣ୍ଣ ସ୍ଥାନ, ଫାଙ୍କ ।

ଆତତାୟୀ - ଶାସ୍ତ୍ରରେ ୬ ପ୍ରକାର ମନୁଷ୍ୟଙ୍କୁ ‘ଆତତାୟୀ’ ଶବ୍ଦ ଅନ୍ତର୍ଭୁକ୍ତ କରାଯାଏ । ସେମାନେ

ହେଲେ - ନିଆଁ ଲଗାଇଦେବା ଲୋକ, ବିଷ ଦେବା ଲୋକ, ଅସ୍ତ୍ରଶସ୍ତ୍ର ଧରି ଆସୁଥିବା ଲୋକ, ଧନ

ହରଣ କରୁଥିବା ଲୋକ, ଭୂସମ୍ପତ୍ତି ବଳପୂର୍ବକ ଅଧିକାର କରୁଥିବା ଲୋକ, ସ୍ତ୍ରୀମାନଙ୍କ ଉପରେ

ଅତ୍ୟାଚାର କରୁଥିବା ଲୋକ । ଏବେ ଅସ୍ତ୍ରଶସ୍ତ୍ର ଧରି ଶତ୍ରୁ ଭାବରେ ଆଗ୍ରାତ କରିବାକୁ ଆସୁଥିବା

ଲୋକଙ୍କୁ ଆତତାୟୀ କୁହାଯାଉଛି ।

ବେଉସା - ବ୍ୟବସାୟ, କାମଧନ୍ୟ ।

ସାହାବ - ସାହେବ, ଏଠାରେ ପର୍ତ୍ତୁଗୀଜମାନଙ୍କୁ କୁହାଯାଉଛି ।

ପହିଲା- ପ୍ରଥମ, ପ୍ରତି ମାସର ପ୍ରଥମ ଦିନ ବା ୧ ତାରିଖକୁ ପହିଲା କହନ୍ତି ।

ବାହୁନିବା - ଗୁଣ ସବୁ ମନେ ପକାଇ ଉଚ୍ଚସ୍ୱରରେ କାନ୍ଦିବା ।

ଆସ ଜାଣିବା କେତୋଟି ନୂଆ ଶବ୍ଦ

ସାକ୍ଷୀ	ଶିହରଣ	ମାଲୁମ
ଜୁହାର	ନିଷ୍ପପଟ	ପରିବେଷ୍ଟିତ
ସମଧର୍ମୀ	ପ୍ରତିବାଦ	ଅବିଚ୍ଛେଦ୍ୟ

ଅଭ୍ୟାସ

୧. ଆସ କଥାବାର୍ତ୍ତା ହେବା ।

- କ) କାଲ୍‌ଭେରିଆ କିଏ ?
- ଖ) ଡୋଡ଼ା ସହିତ ତା'ର ସମ୍ପର୍କ କ'ଣ ?
- ଗ) ଡୋଡ଼ା ପକ୍ଷୀଟି ଦେଖିବାକୁ କିପରି ?
- ଘ) କାଲ୍‌ଭେରିଆ ଫଳରୁ କିପରି ଗଜା ବାହାରେ ?
- ଙ) ଡୋଡ଼ା ପକ୍ଷୀର ବଂଶ କିପରି ଲୋପ ହେଲା ?

୨. ବାକ୍ୟ ଶେଷରେ ଉପଯୁକ୍ତ ଚିହ୍ନ ଦେବା ।

- କ) ପବନର କଣ୍ଠରୋଧ ହୋଇ ଆସିଲା
- ଖ) ଗୋଟିଏ ଡୋଡ଼ା ମାରିଦେଲେ କୋଡ଼ିଏରୁ ପଚାଶ କେ.ଜି. ମାଂସ
- ଗ) ଡୋଡ଼ାର ବିଛେଦରେ କାଲ୍‌ଭେରିଆ ବାହୁନୁଛି କାହିଁକି
- ଘ) ଧୂଳି ଆମର ବିବେକକୁ

୩. ବାକ୍ୟ ଭିତରେ ଓ ଶେଷରେ ଉପଯୁକ୍ତ ଜାଗାରେ ଉପଯୁକ୍ତ ଚିହ୍ନ ଦେବା ।

- କ) ଗୁରୁମା କହିଲେ ଆଜି ଆମେ ଗପଟିଏ ଶୁଣିବା
- ଖ) ମା ପଚାରିଲେ ଲିଙ୍ଗୁନ୍ ଆଜି କାହିଁକି ସ୍କୁଲରୁ ଆସିବା ଡେରି ହେଲା
- ଗ) ଆଜି ମୋ ଦେହ ଭଲ ଲାଗୁ ନାହିଁ କହିଲା ସେ
- ଘ) ବାପା ଆସିଲେ ଜିନିଷ ଆସିଲା ଆସିଲା ବାପାଙ୍କ ପୋଷାକ
- ଙ) ମୁଁ କ'ଣ ସତେ ଏତେ ବୋକା ମନ ଦୁଃଖ କରି କହିଲା ଧୀରେନ୍

୪. ଯେପରି 'ଚିହ୍ନ' ସହିତ 'ନିଶ୍ଚିହ୍ନ' ଶବ୍ଦର ସଂପର୍କ ରହିଛି, ସେପରି ତଳ ଶବ୍ଦଗୁଡ଼ିକ ସହିତ ସେହିପରି ସଂପର୍କ ଥିବା ଶବ୍ଦକୁ କୋଠାରେ ଲେଖିବା ।

କପଟ -	
ପାପ -	
ଚିନ୍ତା -	
ଫଳ -	
କର -	

୫. ମାଆପଣିଆକୁ ଗୋଟିଏ ଶବ୍ଦରେ ‘ମାତୃତ୍ବ’ ବୋଲି କୁହାଯାଏ । ସେହିପରି ତଳ ଉକ୍ତି ଗୁଡ଼ିକ ଗୋଟିଏ ଶବ୍ଦରେ କଣ ହେବ କୋଠାରେ ଲେଖିବା ।

- କ) ବାପାପଣିଆ
- ଖ) ଭାଇପଣିଆ
- ଗ) ସ୍ବାମୀପଣିଆ
- ଘ) ପୁରୁଷପଣିଆ
- ଙ) ମୁରବିପଣିଆ
- ଚ) ମଣିଷପଣିଆ

୬. ‘ବିବେକୀ’ ଶବ୍ଦ ପୂର୍ବରୁ ‘ଅ’ ଲଗାଇଲେ ତାହା ବିବେକୀର ବିପରୀତ ଅର୍ଥ ବୁଝାଏ । ସେହିପରି ତଳ ଶବ୍ଦ ଗୁଡ଼ିକର ବିପରୀତ ଅର୍ଥ ବୁଝାଉଥିବା ଶବ୍ଦକୁ ଲେଖିବା ।

- ମଣିଷ - ସାଧୁ- ସ୍ଥିର-
- ପଦାର୍ଥ - ସହିଷ୍ଣୁ-

୭. ପ୍ରଜାପତିର ଗୋଟିଏ ଡେଣାରେ କିଛି ଶବ୍ଦ ଓ ଅନ୍ୟ ଡେଣାରେ ତାହାର ବିପରୀତ ଅର୍ଥବୋଧକ ଶବ୍ଦ ଲେଖାଯାଇଛି, ତାକୁ ଗାର ଟାଣି ଯୋଡ଼ିବା ।




୮. ତଳ ପ୍ରଶ୍ନଗୁଡ଼ିକର ଉତ୍ତର ଲେଖିବା ।

- କ) କାଲିଭେରିଆ କାହାକୁ ଖୋଜୁଛି ଓ କାହିଁକି ?
ଉ.
- ଖ) କାଲିଭେରିଆ କେତେବେଳେ ମାତୃତ୍ବର ଆନନ୍ଦ ପାଉଥିଲା ?
ଉ.

- ଗ) ପର୍ତ୍ତୁଗୀଜ୍ଞାନେ ଡୋଡ଼ୋର ଶତ୍ରୁ ହେଲେ କିପରି ?
 ଉ.
- ଘ) ନିଜର ବଂଶବୃଦ୍ଧି କରାଇବାରେ କାଲିଭେରିଆର କି ଅସୁବିଧା ହେଲା ?
 ଉ.
- ଙ) ଡୋଡ଼ୋର ବଂଶ ଲୋପ ହୋଇ ନ ଥିଲେ ଆମ ପରିବେଶରେ କି ସୁବିଧା ହୋଇଥାନ୍ତା ?
 ଉ.

୯. ଏହି ବାକ୍ୟଟିର ଅର୍ଥକୁ ନିଜ ଭାଷାରେ ବୁଝାଇ ଲେଖିବା ।
 ‘ସମ୍ବଧର୍ମୀ ନ ହୋଇ ମଧ୍ୟ ସେମାନଙ୍କର ସମ୍ପର୍କ ଅବିଚ୍ଛେଦ୍ୟ’ ।

ଉ.



୧୦. ଅନୁଚ୍ଛେଦଟିକୁ ପଢ଼ି ତଳ ପ୍ରଶ୍ନଗୁଡ଼ିକର ଉତ୍ତର ଲେଖିବା ।

ବୁରୁ ଭଲ ପଡ଼େ । ସେ ଚତୁର୍ଥଶ୍ରେଣୀ ପାସ୍ କଲା ପରେ, ବାପା ରମାନାଥବାବୁ ଠିକ୍ କଲେ ତାକୁ ସୈନିକ ସ୍କୁଲରେ ପଢ଼ାଇବେ । ବୁରୁ ସୈନିକ ସ୍କୁଲରେ ଭର୍ତ୍ତି ହେବାପାଇଁ ବଛାବଛି ପରୀକ୍ଷା ଦେଲା । ସେଥିରେ ସେ ଭଲ କଲା । ଯମୁନାଦେବୀଙ୍କ ମନ ଦୁଃଖ । ପୁଅ ତାଙ୍କର ପାଖ ଛାଡ଼ି ଚାଲିଯିବ । ରମାନାଥବାବୁ ନିଜେ ଯାଇ ବୁରୁର ନାଁ ସୈନିକ ସ୍କୁଲରେ ଲେଖାଇଦେଇ ଆସିଲେ । ସେ ଗୋଦାବରୀ ହାଉସ୍‌ରେ ରହିଲା । ବୁରୁର ମାମୁ ବାଣୀବିହାରରେ ଅଧ୍ୟାପକ । ବାଣୀବିହାର ସୈନିକ ସ୍କୁଲର ନିକଟ । ସେ ମଝିରେ ମଝିରେ ଯାଇ ଦେଖାଶୁଣା କରିବେ ବୋଲି ରମାନାଥ ବାବୁ କହିଆସିଲେ ।

୧. ବୁରୁ କେଉଁ ସ୍କୁଲରେ ପଢ଼ିବା ପାଇଁ ଠିକ୍ ହେଲା ?

ଉ.

୨. ସେ ସ୍କୁଲଟି କେଉଁଠାରେ ଅବସ୍ଥିତ ?

ଉ.

୩. ଯମୁନା ଦେବୀଙ୍କ ମନଦୁଃଖ ହେଲା କାହିଁକି ?

ଉ.

୪. ବୁରୁ ବଛାବଛି ପରୀକ୍ଷାରେ ଭଲ କଲା । ଏଠାରେ ଭଲ କଲା କହିଲେ କ'ଣ ବୁଝୁଛି ?

ଉ.

୫. ବୁରୁର ମାମୁ କ'ଣ କରନ୍ତି ?

ଉ.

୧୧. ତଳେ ଦିଆଯାଇଥିବା ବାକ୍ୟଗୁଡ଼ିକରେ ଗୋଟିଏ ଲେଖାଏଁ ଶବ୍ଦ ରେଖା ଦ୍ଵାରା ଚିହ୍ନିତ କରାଯାଇଛି । ବନ୍ଧନୀ ମଧ୍ୟରୁ ଏକାର୍ଥବୋଧକ/ସମାନ ଅର୍ଥ ବୁଝାଉଥିବା ଶବ୍ଦ ନେଇ ସେହି ସ୍ଥାନରେ ରଖ ।

କ) ବଣିଜ ବେପାର ଥିଲା ତାଙ୍କର ବୁଝି ।

ଖ) ଯିଏ ବିବେକ ଖଟେଇ କାମ କରେନି ତାକୁ ଦୂରରୁ ନମସ୍କାର ।

ଗ) ପବନ ଏହାର ବିରୋଧ କଲା ।

ଘ) ତାଙ୍କର ନିଃଶ୍ଵାସ ପ୍ରଶ୍ଵାସର ତାତି ତା' ଦେହରେ ବାଜି କମ୍ପନ ଆଣୁଥିଲା ।

ଙ) ପଳାଇଯାଇ ଆତ୍ମରକ୍ଷା କରିବାର କଳା ସେମାନଙ୍କୁ ବୋଧହୁଏ ଜଣା ନ ଥାଏ ।

(ଶିହରଣ, ମାଲୁମ, ପ୍ରତିବାଦ, ବେଉସା, ଜୁହାର)

ତୁମ ପାଇଁ କାମ

୧. ତୁମ ଅଞ୍ଚଳର କେଉଁ ପକ୍ଷୀ ତୁମର କି ଉପକାର କରନ୍ତି, ତାହା ବୁଝି ଲେଖ ।

୨. ଡୋଡୋ ଭଳି ତୁମ ଅଞ୍ଚଳର ଯେଉଁ ପକ୍ଷୀଟିକୁ ଆଉ ଦେଖିବାକୁ ମିଳୁ ନାହିଁ, ତାହାର ଏକ ଚିତ୍ର ଛବିରୁ ଦେଖି ଆଙ୍କି ଶ୍ରେଣୀ କୋଠାରେ ଟାଙ୍ଗ ।